

చిత్రం చూడండి - ఆలోచించండి - మాట్లాడండి



- ★ చిత్రం చూడండి? చిత్రంలోని వ్యక్తి ఏమి చేస్తున్నాడు? ఆయన ఎవరు? ఏం చేస్తాడు?
- ★ మీ గ్రామంలో కూడా పోస్టుడబ్బా ఉన్నదా? ఉత్తరాలు తీసుకొనివెళ్లే వ్యక్తి ఉన్నాడా?
- ★ మీరెప్పుడైనా ఎవరికైనా లేఖలు రాశారా? ఎవరికి? ఎందుకోసం రాశారు?

పిల్లలకు సూచనలు :

- ★ పాఠంలోని చిత్రాలను చూడండి. చిత్రాలను గురించి మాట్లాడండి.
- ★ పాఠాన్ని చదవండి. అర్థంకాని పదాలకింద గీత గీయండి.
- ★ గీత గీసిన పదాలకు అర్థాలను మీ మిత్రులను గాని, ఉపాధ్యాయులను గాని అడిగి లేదా పదాలు - అర్థాలు అన్న పట్టికలో చూసి తెలుసుకోండి.

పోచెంపల్లి,
తేది : 01-02-2012

ప్రియమైన మౌనికకు,

ఎలా ఉన్నావు? నేను క్షేమం. మా పిన్నికూతురు పెళ్ళికి కొండపల్లికి వచ్చినప్పుడు నీతో పరిచయం కావడం నాకు సంతోషాన్ని కలిగించింది.

మనం కలిసినప్పుడు నువ్వు, మా ఊరు పోచెంపల్లిని గురించి అడిగావు కదా!

ప్రపంచంలోనే చేనేతపనికి ప్రసిద్ధిచెందిన మా ఊరు నల్లగొండ జిల్లాలో ఉంది. హైదరాబాదునుంచి 35 కిలోమీటర్ల దూరం. వ్యవసాయం చేయడంతో పాటు మగ్గలమీద పట్టుచీరలు నేయడం మా ఊరి ప్రత్యేకత. ఇక్కడ తయారైన పట్టుచీరలు “పోచెంపల్లి పట్టుచీరలు”గా ప్రపంచ ప్రసిద్ధి పొందాయి.

ఈ పట్టుచీరలు ఎలా నేస్తారో నీకు తెలుసుకోవాలని ఉంది కదూ! ముడిసరుకుగా వచ్చిన పట్టుదారాన్ని నీటిలో ఉడకబెడతారు. దీనివల్ల అందులోని మాలిన్యాలు తొలగిపోతాయి. ఈ దారాల డిజైన్లను అనుసరించి రబ్బర్లుచుట్టి రకరకాల రంగులు అద్దుతారు. దారాన్ని రాట్నంమీద కండెలుగా చుడతారు. మగ్గనికి అమర్చి చీరలు నేస్తారు. ఇక్కడ పట్టుచీరలకాక నూలువస్త్రాలు, దుప్పట్లు, చేతిరుమాళ్లు, రకరకాల సంచులు తయారుచేస్తారు. ఈమధ్యే పోచెంపల్లి పట్టుచీరకు పేటెంట్ హక్కు రావడం విశేషం.

చేనేతపనివారి ప్రదర్శన, వినోబాభావే ఆశ్రమం, నాటి నిర్మాణాలు ఇక్కడ మనం చూడదగినవి. ఔను! వినోబాభావే అనగానే నీకేమైనా గుర్తుకు వచ్చిందా? భూమిలేని పేదవాళ్ళకు భూమిని ఇవ్వాలనే లక్ష్యంతో వినోబా భావే “భూదానోద్యమం” ప్రారంభించారు. దీనికి స్పందించి మొట్టమొదట వంద ఎకరాల భూమిని దానం చేసిన పెద్దలు, శ్రీ వెదిరె రామచంద్రారెడ్డి కుటుంబంవారు మా ఊరివారే! వినోబా భావే పేరుమీద ఇప్పటికీ ఇక్కడ ఆశ్రమం ఉంది. అలాగే మా ఊరి సమీపంలోనే “శ్రీరామానంద తీర్థ గ్రామీణసంస్థ” ఉంది.

చాలా విషయాలు చెప్పాను కదా! నువ్వు మా ఊరికి వస్తే ఇంకెన్నో చూపిస్తాను.

నాకూ నా స్నేహితులకూ కొండపల్లి బొమ్మలను గురించి ఇంకా తెలుసుకోవాలని ఉంది. ఆ విషయాలన్నీ తెలుపుతూ నువ్వు కూడా లేఖ రాయాలి మరి. రాస్తావు కదూ! నీ ఉత్తరంకోసం ఎదురుచూస్తూ ఉంటాను.

చిరునామా

బి. మౌనిక,

తండ్రి - శ్రీ బి. నరసింగరావుగారు,

ఇ.నెం. 7-3-2, కొండపల్లి గ్రామం,

కృష్ణాజిల్లా, ఆంధ్రప్రదేశ్.

నీ స్నేహితురాలు,

పి. చందన.

కొండపల్లి,

తేది : 08-02-2012

ప్రియమైన చందనకు,

నేను క్షేమం. మీరంతా క్షేమమని భావిస్తున్నాను. నువ్వు రాసిన ఉత్తరం అందింది. నీ ఉత్తరం చదివి చాలా ఆనందించాను. చేనేత కార్మికుల శ్రమ, పనిలో నేర్పు అద్భుతమైనవని మా నాన్నగారు కూడా అన్నారు. సెలవుల్లో మీ ఊరికి తప్పక వెళదామన్నారు.

ఇక, మా ఊరు “కొండపల్లి” గురించి అడిగావు కదా! కొన్ని విషయాలు రాస్తున్నాను. మా ఊరు కొండపల్లి దుర్గంగా చరిత్రలో పేరుపొందింది. కొండపల్లి కొయ్యబొమ్మలు ప్రపంచ ప్రసిద్ధిపొందాయి. కొండపల్లి విజయవాడకు సమీపంలో ఉంది. స్థానికంగా దొరికే ‘పొనికి’ కలపతో ఈ కొండపల్లి బొమ్మలను తయారుచేస్తారు. ఈ కర్ర తేలికగా, తెల్లగా ఉండి బొమ్మల్ని చెక్కడానికి, రంగులు అద్దడానికి అనువుగా ఉంటుంది. పొనికి కలపను ‘పాలచెట్టు కలప’ అనికూడా అంటారు. కర్రను చెక్కి అనేక రూపాలుగా మారుస్తూ రంగులువేయడం ఒక అద్భుతమైన కళ. ఈ బొమ్మల్లో అంబారీ ఏనుగు, దశావతారాలు, రాజు, రాణి, పల్లకి బొమ్మలు, తలలూపే బొమ్మలు చాలా పేరుపొందాయి. ఇక్కడికి దగ్గర్లోనే ఇంద్రకీలాద్రి కొండల సమూహం ఉంది. కొండపల్లిని ఆనుకొని ఉన్న కొండమీద ఒక దుర్గం ఉంది. అలాగే అక్కచెరువు, అమ్మచెరువు అనే పేర్లతో రెండు నీటిగుండాలున్నాయి. ఊరిపక్కన కొండ ఉండడంవల్లే మా ఊరికి కొండపల్లి అనే పేరు వచ్చిందంటారు.

ఇవీ మా ఊరికి సంబంధించిన విశేషాలు. కొండపల్లి బొమ్మలకు, దుర్గానికి సంబంధించిన చరిత్రను, ఫోటోలను త్వరలోనే నీకు మెయిల్‌లో పంపుతాను. మీ అమ్మానాన్నలకు నా నమస్కారాలు తెలియజెయ్యి.

చిరునామా

పి. చందన,

తండ్రి - శ్రీ పి. జగ్గయ్య

ఇ.నెం. 1-2-17, మార్కండేయ గుడివీధి,

పోచెంపల్లి గ్రామం,

నల్లగొండ జిల్లా - 508 284

ఆంధ్రప్రదేశ్.

నీ ప్రിയనేస్తం,

బి. మౌనిక.





ఇవి చేయండి



I వినండి - ఆలోచించి చెప్పండి



- (అ) లేఖలు రాయడంవల్ల కలిగే ప్రయోజనం ఏమిటి? మీరు లేఖలు రాస్తే ఎవరికి రాస్తారు? ఏమని రాస్తారు?
- (ఆ) ఇతరులకు సమాచారం పంపడానికి లేఖలకు బదులు ఇంకా వేటిని ఉపయోగిస్తున్నారో చెప్పండి.

II చదవండి - అర్థం చేసుకుని చెప్పండి - రాయండి



- (అ) పోచెంపల్లిలో పట్టుచీరలు ఎలా నేస్తారో చెప్పిన పేరా ఎక్కడ ఉంది? ఆ వాక్యం కింద గీత గీయండి.
- (ఆ) ఇప్పటివరకు చదివిన పాఠాలలోని 'ల', 'ఉ', 'ఁ', 'ఎ', 'ఐ', 'ఒ' ఒత్తులున్న పదాలను గుర్తించి రాయండి.

ల	ఉ	ఁ	ఎ	ఐ	ఒ	ఐ

- (ఇ) పాఠం ఆధారంగా కింది ప్రశ్నలకు జవాబులు రాయండి.

- మౌనిక, చందనలు ఎవరు? వాళ్ళు ఎక్కడ ఉంటారు? వాళ్ళ చిరునామాలు ఏమిటి?
- భూదానోద్యమాన్ని గురించి మీరేం అర్థం చేసుకున్నారు?
- పట్టుచీరలు ఎలా నేస్తారో మీ మాటల్లో రాయండి.
- కొండపల్లి బొమ్మలు ఎలా తయారవుతాయి?

III రాయండి



- (అ) మీ పుట్టినరోజుకు ఆహ్వానిస్తూ మీ మిత్రుడికి ఒక లేఖ రాయండి.
- (ఆ) కొండపల్లి బొమ్మలను గురించి మీ సొంతమాటల్లో రాయండి.
- (ఇ) పోచెంపల్లి ప్రత్యేకతలను మీ సొంతమాటల్లో రాయండి.

IV పదజాలం



- (అ) కింది వాక్యాలు చదవండి. గీత గీసిన పదాల అర్థాలను, “పదాలు - అర్థాలు” పట్టికలో చూడండి. వాటిని ఉపయోగించి వాక్యాలు రాయండి.

ఉదా: నా మిత్రురాలు పద్మకు ఈరోజే నేనొక లేఖ రాశాను.

నా మిత్రురాలు పద్మజకు ఈరోజే నేనొక జాబు రాశాను.

1. పోచెంపల్లి విశిష్టత నలుమూలలకూ పాకింది.

.....

2. కొండపల్లి దుర్గం చూపరులను ఆకట్టుకుంటుంది.

.....

3. కొండపల్లి బొమ్మలు చాలా ప్రసిద్ధి చెందాయి.

.....

- (ఆ) కింది పదాలను ఒకే వాక్యంలో ఉపయోగిస్తూ సొంతవాక్యాలు రాయండి.

1. పెళ్లి - పట్టుచీర

.....

2. అక్క - బహుమతి

.....

3. ఆదివారం - బస్సు

.....

4. ఉత్తరం - సెలవులు

.....

V సృజనాత్మకత



(అ) పాఠం ఆధారంగా పోచెంపల్లి పట్టుచీరను గురించి వ్యాసం రాయండి.

(ఆ) మీ ఊరి గొప్పతనాన్ని వివరిస్తూ మిత్రునికి లేఖ రాయండి.

VI ప్రశంస / ప్రాజెక్టు పనులు



(అ) మీకు తెలిసిన బొమ్మలపేర్లు రాయండి. అవి వేటితో తయారుచేస్తారో పట్టికలో రాయండి.

బొమ్మల పేర్లు	దేనితో తయారుచేస్తారు

(ఆ) ఉత్తరం రాసేటప్పుడు ప్రారంభంలో, ముగింపులో ఎవరెవరిని ఏమని సంబోధిస్తామో కింది పట్టికలో చూడండి.

తెలుగు	మిత్రులకు	పెద్దలకు	ఉపాధ్యాయులకు
ప్రారంభంలో	ప్రియమయిన	మాన్యులయిన	పూజనీయులయిన
ముగింపులో	నీ ప్రియమయిన	మీ విశ్వసనీయుడు (విశ్వసనీయురాలు)	మీ ప్రియశిష్యుడు (శిష్యురాలు)

పై విధంగానే హిందీ, ఆంగ్ల భాషలలో కూడా తయారు చేయండి.

VII భాషను గురించి తెలుసుకుందాం



(అ) కింది వాక్యాలు చదవండి. గీత గీసిన పదాలు గమనించండి.

1. జయ, దీపిక కూరగాయలు కొన్నారు.
2. అరుంధతి అన్నం తింటున్నది.
3. రాధ పుస్తకం చదువుతున్నది.
4. రహీం, కరీం రేపు విజయవాడ వెళ్తారు.
5. పిల్లలందరూ మధ్యాహ్నభోజనం తిన్నారు.

పై వాక్యాలతో గీత గీసిన పదాలు ఏమి తెలుపుతున్నాయో తెలుసా!

- ★ కొన్నారు, తిన్నారు, అడారు, పాడారు.... ఈ క్రియాపదాలు, గడిచిన కాలంలో జరిగిన పనిని తెలుపుతున్నాయి. జరిగిపోయిన కాలాన్నే 'భూతకాలం' అంటారు. కాబట్టి ఇవి భూతకాలిక క్రియలు.
- ★ తింటున్నది, చదువుతున్నది.... ఈ క్రియాపదాలు ఇప్పుడు నడుస్తున్న కాలంలో జరుగుతున్న పనిని తెలుపుతున్నాయి. ఇప్పుడు నడుస్తున్న కాలం 'వర్తమానకాలం'. కాబట్టి ఇవి వర్తమానకాలిక క్రియలు.

- ★ ఇలా వస్తాడు, చూస్తాడు, వెళ్తాడు.... అనే క్రియాపదాలు రాబోయే కాలంలో జరిగే పనిని తెలుపుతున్నాయి. రాబోయే కాలాన్ని **భవిష్యత్కాలం** అంటారు. కాబట్టి ఇవి భవిష్యత్కాలిక క్రియలు.

(అ) కింది పట్టికలోని వాక్యాలు చదవండి. అవి ఏ కాలానికి సంబంధించినవో రాయండి.

సం	వాక్యం	కాలం
1.	జాన్ రేపు హైదరాబాద్ వెళ్తాడు.	
2.	సలీమా నిన్న సినిమా చూసింది.	
3.	పవన్ పాఠం చదువుతున్నాడు.	
4.	మేరీ పాట పాడింది.	
5.	అతను బడికి పోతున్నాడు.	

(ఇ) కింది క్రియాపదాలను చదవండి. వాటిని ఉపయోగించి వివిధ కాలాలకు అనుగుణంగా వాక్యాలు రాయండి.

చూచు (చూసు), వెళ్లు, పాడు, చదువు, రాయు

భూతకాలం	వర్తమానకాలం	భవిష్యత్కాలం

(ఈ) కింది పేరా చదవండి. ‘. , ! ?’ గుర్తులను సరైన చోట ఉంచండి.

చాలా విషయాలు చెప్పాను కదా నువ్వు మా ఊరికి వస్తే ఇంకెన్నో చూపిస్తాను మా పోచెంపల్లి డ్రెస్ నీకు బహుమతిగా ఇస్తాను పోచెంపల్లి చీరల తయారీకి సంబంధించిన ఫోటోలను చీరల డిజైన్లను నీ ఈ-మెయిల్ ఐడికి ఈరోజే పంపాను చూసుకో వెంటనే ఉత్తరం రాస్తావు కదా



నేనివి చేయగలనా ?



- | | |
|---|------------|
| 1. పాఠం సారాంశాన్ని సొంతమాటల్లో చెప్పగలను. | ఔను / కాదు |
| 2. పాఠాన్ని ధారాళంగా చదవగలను. | ఔను / కాదు |
| 3. పుట్టిన రోజుకు ఆహ్వానిస్తూ మిత్రునికి లేఖ రాయగలను. | ఔను / కాదు |
| 4. పోచెంపల్లి పట్టణం గురించి వ్యాసం రాయగలను. | ఔను / కాదు |


చిత్రాలను చూడండి - కథను ఊహించండి. చెప్పండి. రాయండి.



1



2




3



4



5



6